

Proġett għat-twaqqif ta' Kapitlu Lateranensi fil-Knisja ta' San Ġorġ (1895-1902)

■ Dr Paul George Pisani

Huwa fatt magħruf li l-kleru tal-Parroċċa ta' San Ġorġ u l-parruċċani tal-istess parroċċa minn dejjem kellhom ix-xewqa li fl-istess knisja juffiċċja kapitolu ta' kanonċi. Kif nafu, din ix-xewqa sehhet fi żmien l-episkopat ta' Mons. Isqof Nikol Ġużeppi Cauchi. Izda t-tentattivi sabiex jitwaqqaf dan il-kapitolu jmorru lura sa mis-sena 1895. Fuq dan is-suġġett inkiteb ftit li xejn,¹ u jidher li dak li nkiteb kien ibbażat biss fuq is-sorsi lokali, jiġifieri d-dokumenti konservati fl-Arkivju Kapitulari tal-Katidral ta' Għawdex.

Sa fejn huwa magħruf sal-lum, hadd għadu ma kkonsulta l-arkivju tal-Kongregazzjoni tal-Kanonċi Lateranensi tas-Santissimu Salvatur f'Ruma.² Jien personalment għamilt diversi tentattivi sabiex nara d-dokumentazzjoni meta kont qiegħed nikkonsultah minhabba riċerka oħra,³ izda dejjem ġejt mgharraf li d-dokumenti mhux jinstabu f'posthom. B'xorti tajba waqt iżjara li għamilt f'dan l-arkivju fil-11 ta' Marzu 2017 imexxieli, bil-kollaborazzjoni sħiħa tal-arkivista Don Franco Gualtieri, insib parti kbira minn din id-dokumentazzjoni.⁴ Il-parti l-kbira tad-dokumentazzjoni tinsab fis-sezzjoni *Fondazioni estere*,⁵ filwaqt li waħdiet jinsabu fis-sezzjonijiet tal-Korrispondenza u l-Atti kurjali tal-Abbati Santini. Huwa impossibbli li f'din il-kitba ssir analiżi sħiħa ta' dawn id-dokumenti. Ser nillimita ruhi sabiex nagħti harsa hafifa lejn il-ġrajja marbuta mat-tentattivi sabiex jitwaqqaf dan il-kapitolu fil-Knisja ta' San Ġorġ, bl-intenzjoni li 'l quddiem nippubblika l-korrispondenza u d-dokumentazzjoni kollha.

Il-Kongregazzjoni

Il-Kongregazzjoni Lateranensi tal-lum hija r-riżultat tal-għaqda bejn il-Kongregazzjoni tas-Santissimu Salvatur, imsejha 'Renana', u dik Lateranensi, li saret bil-ħidma tal-Abbati Vincenzo Garofalo fis-sena 1823.⁶ Is-sede ġeneralizja tal-Kongregazzjoni twaqqfet fil-Kanonika tal-Bażilika antika ta' San Pietro in Vincoli, fejn hemm ikkonservat l-arkivju msemmi. Għalhekk dawn il-ġrajji li qegħdin nitkellmu fuqhom sehew meta l-Kongregazzjoni kienet qiegħda ssib saqajha wara l-amalgamazzjoni li semmejna. Ta' min jissuponi li ntgħazlet din il-kongregazzjoni sabiex twaqqaf il-Kapitolu ta' San Ġorġ għaliex l-Abbati huwa 'mitrat', jiġifieri jgawdi xi privileġġi episkopali bħalma huma l-użu tal-mitra u l-baklu u s-salib pettorali. Is-suttana tal-kanonċi hija waħda bajda u fuqha jilbsu rukkett abjad ukoll.


Il-promotur

Ta' min jgħid li din l-inzjattiva kellha l-barka tal-Isqof Agostinjan ta' Għawdex Gio Maria Camilleri u l-kunsens tal-Arċipriet *pro tempore*. Kien issa meħtieġ li tinstab

persuna influwenti sabiex tmexxi f'Ruma l-proġett tat-twaqqif tal-Kapitolu ta' San Ġorġ. L-għażla waqgħet fuq il-Kavallier Michelangelo Maria Mizzi (1849-1903). Mizzi twieled il-Belt Valletta u kien iben in-Nutar Placido Mizzi u Marianna mwielda Borg Contreras. Kien imhallat b'parentela ma' Fortunato u Enrico Mizzi. Fis-sena 1881 iżżewweġ u ġie joġġhod f'Numru 7, Triq it-Tigrija, ir-Rabat, Għawdex. Huwa kien elett bhala r-rappreżentant ta' Għawdex fil-Kunsill tal-Gvern u serva f'din il-kariga bejn l-1889 u l-1892. Huwa kellu influwenza kbira fil-Vatikan, u kien strumentali sabiex il-Parroċċi tax-Xewkija u x-Xagħra jakkwistaw id-dinjità arċipresbiterali u sabiex twaqqfet il-Kollegġjata tan-Nadur.⁷ Għalhekk Mizzi kellu l-kredenzjali kollha sabiex imexxi t-talba għat-twaqqif tal-Kapitolu ġdid ta' San Ġorġ.

Il-bidu

Mizzi beda l-proċess billi personalment talab li jissieheb bhala 'gubilat' fil-Kongregazzjoni Lateranensi. It-talba tiegħu ntlagħget fit-8 ta' Lulju 1895.⁸ Fis-16 ta' Ġunju 1895, Mizzi kien diġà bagħat ittra lill-Abbati Ġenerali




L-Abbati Ġenerali Luigi Santini

Luigi Santini fejn illustralu l-proġett.⁹ Fl-10 ta' Ġunju 1895, numru ta' sacerdoti li jservu fil-Knisja ta' San Ġorġ għamli rikors lill-Isqof djoċesan fejn filwaqt li qablu li jitwaqqaf tali kulleġġ ta' kanonċi, ipprezentaw irwieħhom bhala disponibbli li jiffurmaw parti minnu. Il-firmatarji



kien Dun Lawrenz Refalo, Dun Ġużepp Buttigieg, Dun Ġużepp Cremona, Dun Ġużepp Mercieca, Dun Vincenz Attard, Dun Ġużepp Spiteri, Dun Lawrenz Cutajar, il-Viċi-Parroku Dun Ġużepp Tabone, il-Viċi-Parroku Dun Anton Faenza, u Dun Ġużepp Portelli. Kopja ta' dan irrikors flimkien ma' estratt mill-manuskritt ta' De Soldanis li jittratta l-istorja tal-Knisja ta' San Ġorġ, u *pro memoria*



Ittra tal-Kav. Mizzi lill-Abbati Ġenerali Santini

dwar l-istess knisja xogħol l-istess Mikelang' Maria Mizzi, intbagħtu lill-Abbati Ġenerali Santini mill-Isqof Gio Maria Camilleri flimkien ma' ittra bid-data tad-19 ta' Ġunju 1895, fejn l-Isqof Camilleri, fost affarijiet oħra, talab formalment li jitwaqqaf kapitlu ta' hmistax-il kanonku bil-pre-eminet ikun Abbati mitrat.¹⁰ Intbagħat ukoll abbozz ta' statut kapitulari. Mizzi fil-*pro memoria* tiegħu kien heġġeg li jitwaqqaf dan il-kapitlu fil-knisja *“la più frequentata e più popolare di tutta l'Isola, come fa fede la gran festa che annualmente celebra il popolo per solennizzare la festività di San Giorgio Martire”*. Fis-17 ta' Lulju l-Abbati Ġenerali Santini kiteb lil Mons. Camilleri u wera ruħu disponibbli. Huwa ma kienx jantiċipa problemi la min-naħa tal-Kongregazzjoni Lateranensi u lanqas min-naħa tas-Santa Sede.¹¹

Oppożizzjoni


Naturalment dan il-proġett kellu jaffaċċja oppożizzjoni kemm minħabba s-sitwazzjoni parrokkjali fir-Rabat, kemm minħabba li Mizzi kien involut fil-politika. L-Abbati Ġenerali Santini rċieva ittra ffirmata minn ċertu Ignazio Camilleri, bid-data tal-21 ta' Lulju 1895, mibgħuta mill-Belt Valletta, fejn l-Abbati Ġenerali ġie mwissi ma jagħtix hafna kredtu lil Mizzi, peress li skont l-awtur dan kien involut f'diversi kawżi fil-qradi Maltin. L-awtur imbagħad informa lill-Abbati li l-Kapitlu Katidrali ta' Ghawdex ma kien infurmat b'xejn u żgur li ma kienx ser jippermetti li jitnaqqsu d-drittijiet tiegħu. Finalment wissa: *“Non creda che la detta chiesa sia qualche famosa basilica, ma una chiesa comune che dista appena 200 passi dalla Cattedrale e alcuni dei sacerdoti preposti per canonici non credo che meritano tanto onore”*.¹² Din kellha tkun

l-ewwel waħda minn sensiela ta' ittri li ntbagħtu sabiex jixxekkel il-proġett tat-twaqqif tal-kapitlu l-ġdid. Sabiex jiġi skreditat Mizzi saħansitra ntbagħtu Ruma *cuttings* minn gazzetti lokali u materjal propagandistiku elettorali.


Fl-10 ta' Awwissu 1895, il-Kapitlu Katidrali ta' Ghawdex kiteb direttament lill-Abbati Ġenerali Santini fejn wera oppożizzjoni għat-twaqqif tal-Kapitlu ta' San Ġorġ, peress li insista li l-Knisja ta' San Ġorġ kienet filjali għal dik Katidrali.¹³ L-ittra ffirmata mill-Kan. Alfonso Gauci kienet tishaq li t-twaqqif tal-kapitlu ġdid f'San Ġorġ kien *“att illegali”*. Fil-31 ta' Awwissu 1895, Mizzi reġa' kiteb lil Santini fejn infurmah li kollox kien lest min-naħa ta' Ghawdex għat-twaqqif tal-Kapitlu. Huwa bagħatlu wkoll xi pubblikazzjonijiet li jirrigwardaw l-istess Mizzi.¹⁴ Imma fl-10 ta' Diċembru 1895, Mizzi reġa' kiteb lil Santini fejn talbu sabiex għalissa jissospendi l-biċċa xogħol tal-kapitlu. Kien nqalgħu xi diffikultajiet interni.¹⁵ Fit-18 ta' Diċembru tal-istess sena l-Abbati Santini kiteb lura lil Mizzi u qallu li kien jistenna l-pass li jmiss mis-Santa Sede u sa dak iż-żmien ma kien ser jagħmel xejn aktar.¹⁶ Izda milli jidher it-talba lis-Santa Sede ma kenitx waslet fejn kellha tasal, kif jidher minn korrispondenza skambjata bejn l-Isqof Camilleri u l-Abbati Santini f'Diċembru 1895.¹⁷ Minn hawn 'il quddiem, għal xi raġuni li ma sibniex hjiel tagħha, Mizzi jisparixxi mix-xena.

Ittra oħra ta' oppożizzjoni mill-Kapitlu Katidrali ntbagħtet Ruma fl-20 ta' Jannar 1896.¹⁸ Din l-ittra kienet iffirmata mill-Arcidjaknu Giuseppe Mizzi u l-Kanonku Francesco Diacono. L-affari libtet sat-28 ta' April 1901 meta Dun Lawrenz Cutajar għan-nom tal-kleru ta' San Ġorġ kiteb direttament lil Dun Ġorġ Agius li dik il-ħabta kien jistudja

Ruma u kien residenti f'Numru 68, Via Bocca di Leone, sabiex jieħu l-affari f'idejh u jkellem lill-Abbati Ġenerali Santini sabiex jreġa' jqajjem il-proċess tat-twaqqif tal-Kapitlu ta' San Ġorġ.¹⁹ Milli jidher l-Abbati Ġenerali kien talab dikjarazzjoni mill-Isqof ta' Ghawdex li l-Kapitlu



Ittra mibgħuta mill-kleru ta' San Ġorġ lil Dun Ġorġ Agius sabiex jgħaddiha lill-Abbati Ġenerali



Ittra ta' protesta mibghuta mill-Belt Valletta

fil-Knisja ta' San Ġorġ seta' jitwaqqaf minghajr il-kunsens tal-Kapitlu Katidrali. Dun Lawrenz kien ghamel rikors lill-Isqof Camilleri sabiex jiċcertifika li d-digriet tal-Isqof Cocco Palmeri li bih twaqqfu l-parroċċi tal-kampanja bl-ebda mod ma assoġġetta l-Knisja ta' San Ġorġ favur il-Knisja Katidrali u għalhekk fl-istess knisja seta' jitwaqqaf liberament il-Kapitlu Lateranensi. Dan il-kunsens veskovili ngħata permezz ta' digriet tat-13 ta' Novembru 1901.²⁰

Intant il-Kapitlu Katidrali baġhat diversi ittri u telegrammi ta' protesta lill-Abbati Ġenerali Santini. Peress li s-sustanza ta' din il-korrispondenza diġà giet ippubblikata band'oħra,²¹ mhux ser nerga' nirrepetiha hawn. Ser nillimita ruhi għall-proseguwiment tal-affari min-naħa ta' San Ġorġ. Dun Ġorġ Agius kien issa ha l-affari f'idejh. Fis-17 ta' Novembru 1901 Dun Ġorġ kiteb minn Għawdex lill-Abbati Ġenerali Santini fejn infurmah li kien irritorna Għawdex wara li kiseb il-lawrija fid-Dritt Kanonku minn Ruma. Huwa saqsa x'kien qed ixekkel l-erezzjoni tal-kapitlu propost.²² Ittra oħra ntbagħtet minn Dun Ġorġ Agius lill-Abbati Ġenerali Santini fl-1 ta' Jannar 1902. Fiha Dun Ġorġ heġġeġ lill-Abbati Santini "jagħmel ġustizzja". Ittra oħra ntbagħtet minn Dun Ġorġ l-għada t-2 ta' Jannar 1902 fejn infurmah li sar jaf li delegazzjoni tal-Kapitlu Katidrali kienet ser tmur tkellem


lill-Abbati f'Ruma. Agius fakkar lill-Abbati li t-twaqqif tal-Kapitlu ta' San Ġorġ kellu l-barka tal-Isqof Camilleri. Huwa temm l-ittra tiegħu hekk: "Vostra Eccellenza, spero, appagherà il desiderio del nostro Ordinario".²³

Sadanittant Mons. Dekan Farrugia, Mons. Mikelang Refalo, il-Kanonku Kantur Francesco Cassar u l-Kanonku Francesco Buttigieg ipprotestaw, f'adunanza kapitulari tas-27 ta' Dicembru 1901, li l-oppożizzjoni għat-twaqqif tal-kapitlu f'San Ġorġ saret f'isem il-Kapitlu Katidrali kollu, mentri fil-verità kien hemm membri tal-istess Kapitlu li ma kenux jaqblu ma' dan. Mons. Agius debitament informa lill-Abbati Santini b'dan. B'ittra tal-5 ta' Jannar 1902, l-Arcidjaku Mizzi talab lill-Abbati Santini sabiex jekk irċieva tali ittra minghand il-Kapitlu Katidrali, jibgħat l-original lura lil Mons. Camilleri sabiex jiġu vverifikati l-firem fuq tali ittra.²⁴ Fl-20 ta' Jannar 1902, l-Abbati Santini baġhat lill-Isqof Camilleri kopja ta' tliet ittri u telegramm ta' protesta li kien irċieva minghand il-Kapitlu Katidrali. Fl-istess ittra Santini wera li kien qed jiddejjaq bil-*"fastidi di questa contesa"* u għalhekk kien qed jagħlaq din l-affari darba għal dejjem. Mons. Camilleri f'ittra tas-16 ta' Jannar 1902 irringrazzja lill-Abbati Ġenerali tal-kopji tal-ittri. Filwaqt li qallu li *"mi rincresce che la buona volontà di Vostra Paternità Reverendissima di onorare una nostra chiesa con un privilegio del suo inclito Ordine"* kellu johloq skomdu u nkwiet bla bżonn lill-Abbati, huwa kien qieghed jaċċetta d-deċiżjoni tal-Abbati Ġenerali u rringrazzjah xorta waħda *"di quanto ha fatto per noi, come se la cosa fosse felicemente riuscita"*.

Il-proġett għat-twaqqif tal-Kapitlu Lateranensi f'San Ġorġ gie definittivament f'tmiemu meta, fuq talba tal-Kapitlu Katidrali, is-Sagra Kongregazzjoni tal-Konċilju, illum magħrufa bħala s-Sagra Kongregazzjoni għall-Kleru, iddeċidiet fid-29 ta' Lulju 1905 li "m'hemmx lok għat-twaqqif ta' Kapitlu Lateranensi Onorarju fil-Knisja ta' San Ġorġ".²⁵

Referenzi

- 1 Ara A. Gauci, *Hwejjeġ li rajna*, 1, Malta 1981, p. 40 et seq.
- 2 Minn issa 'l quddiem: 'AS.Spiv' (Archivio Storico San Pietro in Vincoli).
- 3 Din ir-riċerka kienet dwar l-Abbati Luca Cenni li giet ippubblikata fil-ktieb tiegħi *The Battle of Lepanto 7 October 1571. An Unpublished Hospitaller Account*, Malta 2015.
- 4 Irrodd hajr lil Don Franco u lill-Kongregazzjoni għall-permess sabiex nikkonsulta l-arkivju u niehu kopja tad-dokumenti kollha rilevanti.
- 5 Minn issa 'l quddiem: 'FE/G' (Fondazioni Estere - Gozo).
- 6 P. Benozzi, *sub voce*, f'G. Rocca (Ed.) *La Sostanza Dell'Effimero. Gli Abiti Religiosi in Occidente*, Roma 2000, pp. 246-249.
- 7 *Sub voce* f'M.J. Schiavone (Ed.), *Dictionary of Maltese Biographies*, 2, Malta 2009, pp. 1201-1202.
- 8 AS.Spiv – Atti Curiali Santini (1894-5) – No. 106.
- 9 FE/G. 1
- 10 FE/G. 6
- 11 FE/G. 7
- 12 FE/G. 8.
- 13 FE/G. 9.
- 14 FE/G. 10.
- 15 FE/G. 11.
- 16 FE/G. Mhux innumerat.
- 17 FE/G. 12-13.
- 18 FE/G. 14.
- 19 FE/G. 15.
- 20 Gauci, p. 40.
- 21 Gauci, pp. 40-45.
- 22 FE/G. 19.
- 23 FE/G. 22.
- 24 FE/G. 23.
- 25 Gauci, p. 41.



Telegramm ta' protesta mibghut minn Għawdex